

بیع و شراء کے بنیادی مسائل و اصطلاحات

مفتی سید صابر حسین

بیع و شراء کا لغوی و اصطلاحی مفہوم:

بیع کے لغوی معنی خرید و فروخت ” کے ہیں اور اصطلاح شریعت میں باہمی رضامندی کے ساتھ تجارت کی غرض سے مال کے بدلے مال خریدنا/فروخت کرنا ”بیع“ کہلاتا ہے۔ اس کے مقابلے میں عام طور پر شراء کا لفظ استعمال ہوتا ہے؛ جس کے لغوی معنی بھی ”خرید و فروخت“ ہی کے ہیں یعنی یہ دونوں الفاظ اضداد میں سے ہیں لیکن اصطلاح میں بیع کے معنی کسی شے کو (Agreed price) کے بدلے میں اپنی ملکیت سے نکال کر دوسرے کی ملکیت میں دینے اور شراء کے معنی ”کسی شے کی قیمت ادا کر کے اسے اپنے قبضہ (possession) میں لینے“ کے ہیں۔ بیع و شراء کی درج بالا مختصر وضاحت سے یہ معلوم ہوا کہ اگرچہ ان دونوں الفاظ کے معنی ”خرید و فروخت“ کے ہیں، لیکن عام طور پر بیع کو فروخت کرنے اور شراء کو خریدنے کے معنی میں لیا جاتا ہے۔ یہی وجہ ہے کہ عربی زبان میں فروخت کنندہ (seller) کو ”بائع“ اور خریدار (purchaser) کو ”مشتري“ کہتے ہیں۔

بیع و شراء کی شرعی حیثیت:

بیع و شراء کی مشروعیت قرآن و حدیث اور اجماع امت سے ثابت ہے۔ ذیل میں اس حوالے سے چند آیات کریمہ احادیث نبوی ﷺ اور اقوال فقہاء کرام درج کئے جا رہے ہیں:

واحل الله البيع وحرم الربوا ترجمہ: ”اور اللہ نے بیع کو حلال کیا ہے اور سود کو حرام کیا ہے“ (سورہ بقرہ آیت: ۱۷۵)۔

رجال لا تلهيهم تجارة ولا بيع عن ذكر الله واقام الصلوة وايتاء الزكوة ص يخافون

يو ماتقلب فيه القلوب والابصار ☆

ترجمہ: ”وہ مرد جن کو تجارت اور خرید و فروخت اللہ کے ذکر اور نماز پڑھنے اور زکوٰۃ ادا کرنے سے غافل

نہیں کرتی اور وہ اس دن سے ڈرتے رہتے ہیں، جس میں دل الٹ پلٹ جائیں گے اور آنکھیں (سورہ نور، آیت: ۳۷)۔

يا ايها الذين امنوا لاتاكلوا اموالكم بينكم بالباطل الا ان تكون تجارة عن تراض منكم ه ترجمہ: ”اے ایمان والو! ایک دوسرے کا مال ناجائز طریقہ سے نہ کھاؤ سوا اس کے کہ تمہاری رضامندی سے تجارت ہو (سورہ نساء، آیت: ۲۹)۔

اس کے علاوہ قرآن مجید کے متعدد مقامات پر تجارت و معاش کو ”اللہ تعالیٰ کا فضل“ قرار دیا گیا ہے جیسا کہ اللہ تعالیٰ نے ارشاد فرمایا:

فاذا قضيت الصلوة فانتهروا في الارض وابتغوا من فضل الله واذكروا الله كثير العلمكم
تفعلون ☆

ترجمہ: ”پھر جب نماز پڑھ لی جائے تو زمین میں پھیل جاؤ اور اللہ کا فضل تلاش کرو اور اللہ کا بہت زیادہ ذکر کرو تا کہ تم کامیابی حاصل کرو (سورہ جمعہ، آیت ۲۹)۔“

درج بالا آیت کریمہ میں ”فضل“ سے مراد تجارت و معاش ہے۔

اسی طرح احادیث مبارکہ میں بھی تجارت کے فضائل مختلف انداز میں بیان کئے گئے ہیں جو اس کے مہتمم بالشان ہونے پر دلیل ہے۔

عن رافع ابن خديج رضى الله تعالى عنه قال قيل يا رسول الله صلى الله عليه وسلم اى الكسب اطيب؟ قال صلى الله عليه وسلم عمل الرجل بيده و كل بيع مبرور

ترجمہ: ”حضرت رافع بن خدیج رضی اللہ تعالیٰ عنہ سے مروی ہے کہ انہوں نے فرمایا کہ نبی کریم ﷺ سے پوچھا گیا ”اے اللہ کے رسول ﷺ! سب سے زیادہ اچھی کمائی کون سی ہے؟ آپ ﷺ نے فرمایا: ”آدمی کا اپنے ہاتھ سے کام کرنا اور وہ تجارت، جس میں تاجر بے ایمانی اور جھوٹ سے کام نہیں لیتا“ (مجمع الزوائد منبع الفوائد کتاب البیوع، باب اى الكسب اطيب، رقم الحدیث: ۶۲۱۰)۔“

اس حدیث مبارکہ میں تجارت سے حاصل کردہ آمدنی کو سب سے بہترین اور پاکیزہ آمدنی قرار دیا گیا ہے۔

عن ابى سعيد بن الخدرى رضى الله عنه عن النبى صلى الله عليه وسلم

قال: التاجر الصدوق الامين مع النبيين والصدقيين والشهداء

ترجمہ: حضرت ابو سعید خدری رضی اللہ تعالیٰ عنہ سے مروی ہے کہ نبی ﷺ نے ارشاد فرمایا کہ سچائی اور امانت داری کے ساتھ معاملہ کرنے والا تاجر نبیوں، صدیقیوں اور شہداء کے ساتھ ہوگا۔ (سنن ترمذی، کتاب البیوع، باب ماجاء فی التجار تسمیة الی ایہم، رقم الحدیث: ۱۲۵۲)

خرید و فروخت کے جواز (validity) پر ہمیشہ سے امت کا اجماع یعنی اتفاق رہا ہے اور رسول اللہ ﷺ کے زمانہ مبارک سے تاحال مسلمانوں کا اس پر عمل بھی ہے۔ خود حضور ﷺ نے اعلان نبوت سے قبل اپنے چچا ابوطالب کے ساتھ ملک شام کی طرف کئی تجارتی سفر کئے اور ام المؤمنین حضرت خدیجہ الکبریٰ رضی اللہ تعالیٰ عنہا کا مال تجارت کی غرض سے ملک شام لے گئے۔ اسی طرح تجارت و کاروبار میں رہنمائی کے لئے ہمارے پاس رسول اللہ ﷺ کا وہ اسوۂ کاملہ بھی موجود ہے کہ آپ ﷺ نے مدینہ منورہ میں تشریف آوری کے بعد نہ صرف نظام عبادت کو قائم کرنے کے لئے مسجد کی تعمیر فرمائی بلکہ بیع و تجارت کے لئے بھی نظام مرتب کیا اور خود اس کی نگرانی بھی فرمائی۔ آپ ﷺ کے اس عمل سے نہ صرف مسلمانوں کو مالی فائدہ حاصل ہوا بلکہ مدینہ منورہ کے بازار سے یہود و نصاریٰ ک اجارہ داری (Monopoly) کا خاتمہ بھی ہو گیا۔ چنانچہ جید صحابہ کرام مثلاً حضرت ابو بکر صدیق، حضرت عمر فاروق، حضرت عثمان غنی اور حضرت عبدالرحمن بن عوف رضوان اللہ تعالیٰ علیہم اجمعین نے رسول اللہ ﷺ کی حیات طیبہ میں اور آپ ﷺ کے وصال فرما جانے کے بعد بھی تجارت کو بطور پیشہ اختیار کئے رکھا۔ فقہاء کرام میں سے اکثر تجارت کیا کرتے تھے، جیسے امام اعظم ابو حنیفہ رحمۃ اللہ تعالیٰ علیہ کپڑے کے تاجر تھے۔ بعض فقہاء کرام کے نزدیک جہاد کے بعد سب سے بہتر عمل ”تجارت“ ہے پھر زراعت اور پھر صنعت و حرفت ہے۔

قیاس کا تقاضا بھی یہی ہے کہ تجارت جائز ہو کیونکہ انسان فطری اعتبار سے مدنی بالطبع ہے یعنی اپنی تمام تر ضرورتوں کو خود پورا نہیں کر سکتا، بلکہ ان کی تکمیل میں ایک دوسرے کا محتاج ہوتا ہے۔ بعض اوقات ایک شخص کے پاس کوئی شے ہوتی ہے، جس کی اسے ضرورت نہیں ہوتی جبکہ دوسرے شخص کو اس کی ضرورت ہوتی ہے لہذا پہلا شخص اپنی فاضل شے کو ضرورت مند کے ہاتھوں فروخت کر دیتا ہے اور اس کا بدلہ ثمن یعنی قیمت کی صورت میں لے لیتا ہے، جس سے دونوں کو فائدہ ہو جاتا ہے اور تبادلہ مال کا یہی عمل شرعی اعتبار سے ”تجارت“ کہلاتا ہے۔

عناصر بیع (Elements of Bai)

عناصر بیع مندرجہ ذیل ہیں:

۱..... بائع (Seller): فروخت کرنے والے کو کہتے ہیں۔

۲..... مشتری (Buyer/purchaser): خریدار کو کہتے ہیں۔

۳..... بیع (subject Matter/commodity):

عقد بیع میں جو چیز متعین ہو اور فروخت کنندہ کی طرف سے خریدار کو دی جائے وہ بیع کہلاتی ہے۔

۴..... ثمن/ثمن مسمی (Agreed price)

کسی شے کی وہ متفقہ قیمت جسے فریقین عقد بیع کے وقت باہمی رضامندی کے ساتھ بھاؤ تاؤ کے ذریعے طے کر لے، ”ثمن یا ثمن مسمی“ کہلاتی ہے۔ ثمن مسمی بیع کی اصل قیمت کے برابر بھی ہو سکتی ہے اور کم یا زیادہ بھی ہو سکتی ہے۔

۵..... ایجاب و قبول (Offer and Acceptance)

بائع یا مشتری کا کسی چیز کو بیچنے کے لئے یا خریدنے کے لئے پیشکش کرنا ”ایجاب“ کہلاتا ہے۔ جیسے بائع کا کہنا کہ میں نے یہ چیز آپ کو فروخت کی یا مشتری کا کہنا کہ میں نے فلاں چیز آپ سے خریدی۔ ہمارے ہاں ایجاب کے بارے میں ایک غلط تصور پایا جاتا ہے کہ ایجاب ہمیشہ بیچنے والے کی طرف سے ہی ہوتا ہے حالانکہ مشتری یا بائع میں سے جو بھی پہل کرے گا اسی کا قبول ایجاب ہے، یعنی عقد بیع کی انشاء میں پہل کو ایجاب کہا جاتا ہے۔ بائع (Seller) نے ایک خاص ثمن پر کسی شے کو فروخت کا ایجاب یا پیشکش (offer) کی ہو اور مشتری اسے تسلیم کر لے تو اصطلاح فقہ میں یہ قبول کہلاتا ہے، اس کے برعکس بھی ہو سکتا ہے کہ مشتری ایک خاص ثمن پر مال خریدنے کی پیشکش (ایجاب) کرے اور بائع اسے تسلیم کر لے یا مال مشتری کے حوالے کر دے، یہ بھی قبول کہلائے گا۔ مذکورہ بالا عناصر میں ایجاب و قبول ارکان بیع میں سے ہیں، جن کی عدم موجودگی میں بیع منعقد ہی نہیں ہوگی۔

معاملہ بیع میں استعمال ہونے والی چند اہم اصطلاحات:

اہمیت کے پیش نظر ذیل میں معاملہ بیع میں استعمال ہونے والی چند اہم اصطلاحات درج کی جا رہی

ہیں:

زوات الامثال (Common goods/fungible Goods)

ایسی اشیاء جن کے ہلاک یا ضائع ہوجانے کی صورت میں تاوان اسی طرح کی شے کے ساتھ دیا جاسکے جو مقدار و معیار میں ہلاک یا ضائع شدہ اشیاء کی طرح ہوں یا جن اشیاء کی مثل بازار میں دستیاب ہو جیسے گندم، جو چینی اور چاول وغیرہ۔

زوات القیم (Rare Goods/Non.fungible Goods)

ایسی اشیاء جن کے ہلاک ہونے کی صورت میں تاوان اس جیسی اشیاء کے ساتھ نہ دیا جاسکے بلکہ ان کی بازاری قیمت کا حساب لگا کر دیا جاسکے۔ جیسے بکری، گائے، بھینس اور معدودات متفاوتہ (Dis.similar countable things) وغیرہ کیونکہ ان کی ہر اکائی دوسرے سے مختلف ہوتی ہے۔

عددی متقارب (Closely Resembling Things sold by Numbers):

ایسی معدودی اشیاء جو اپنے جیسی دوسری چیزوں سے زیادہ مختلف نہ ہوں بلکہ شکل و صورت کے اعتبار سے تقریباً ایک جیسی ہوں، وہ عددی متقارب ہیں، جیسے اخروٹ، انڈے وغیرہ۔

عددی متفاوت (Dis.similar Things)

اگر عددی اشیاء کا ایک یونٹ دوسرے یونٹ سے بہت زیادہ مختلف ہو، ایسی اشیاء، عددی متفاوت، کہلاتی ہیں جیسے بکری اور اونٹ وغیرہ۔

قبضہ (possession)

معاملہ بیع و ثراء میں قبضہ سے مراد یہ ہے کہ مبیع پر حقیقی یا حکمی اعتبار سے مشتری کو دسترس حاصل ہو جائے کہ وہ اس پر بغیر کسی دقت اور کاوٹ کے تصرف کر سکے۔

قبضہ حقیقی (physical possession)

اس سے مراد مال کو حسی یعنی جسمانی طور پر اپنے قبضہ میں لے لینا، جیسے کسی چیز کو خرید کر اسے استعمال کرنے لگانا یا اپنے ساتھ لے جانا وغیرہ، قبضہ حقیقی، ہے۔

قبضہ حکمی (Constructive possession)

اگر مال جسمانی طور پر یعنی بالفعل کسی کے قبضے میں نہ آئے، لیکن اس کی ملکیت (Ownership) دوسرے کے پاس اس طریقے سے آگئی ہو کہ وہ جس وقت چاہے اس پر بغیر کسی روک ٹوک کے تصرف کر سکے، مثلاً کسی نے شوروم سے کار خریدی اور بائع (seller) نے اس کی ملکیت اور ضروری دستاویزات (Documents) مشتری کے حوالے کر دیئے ہوں، جبکہ کار ابھی شوروم میں ہی کھڑی ہے، اب مشتری جس وقت چاہے کار وہاں سے لے جا سکتا ہے یا اسے کسی اور کو فروخت کر سکتا ہے یا بیہ کر سکتا ہے، یہ حکمی قبضہ (Constructive possession) ہے۔

عین/مال (Goods)

”مال“ سے مراد ہر وہ شے ہے جسے ضرورت کے لئے محفوظ کیا جائے، طبیعت اس کی طرف مائل ہو اور اس کا لینا دینا معتبر سمجھا جاتا ہو۔

مال غیر مقوم (Non.valuable Goods)

اس سے مراد وہ شے ہے جسے شریعت نے مال تسلیم نہ کیا ہو اگرچہ دوسرے مذاہب میں وہ مال سمجھا جاتا ہو، جیسے خنزیر کا گوشت یا شراب وغیرہ۔

مال مثن (priced Goods)

وہ مال جسے کسی مثن کے عوض فروخت کیا گیا ہو، وہ ”مال مثن“ ہے۔

مال محرز (protected Goods)

وہ مال جو کسی محفوظ جگہ پر یا کسی کی حفاظت اور نگرانی میں رکھا ہو، وہ ”مال محرز“ ہے۔ اس طرح کے مال کی چوری کی صورت میں چور پر حد سرقہ (چوری کی سزا) نافذ کی جاتی ہے۔

مال نامی (Capital)

اس سے مراد وہ مال ہے جس میں بڑھوتری ہو رہی ہو، جیسے سونے چاندی یا ان کی بنی ہوئی اشیاء۔ اسی طرح مال تجارت بھی مال نامی ہے۔ واضح رہے کہ سونے اور چاندی پر ہر صورت میں زکوٰۃ واجب ہوتی ہے، چاہے وہ استعمال میں ہو یا نہ ہو۔ بعض لوگ زیر استعمال سونے اور چاندی کو ضروریات زندگی میں شمار کر کے ان کی زکوٰۃ نہیں نکالتے ہیں، جو کہ شرعاً درست نہیں ہے۔

جاکدا متقولہ (Moveable property)

”جاندا منقولہ“ سے مراد ایسے اموال ہیں، جنہیں ایک جگہ سے دوسری جگہ منتقل کیا جاسکے۔ جاندا منقولہ میں مکملات (ماپ کرفروخت کی جانے والی اشیاء)، موزونات (وزن کے ذریعے فروخت کی جانے والی اشیاء)، عددیات (گن کر یا شمار کر کے فروخت کی جانے والی اشیاء) اور ندروعات (گزی میٹر کے حساب سے فروخت کی جانے والی اشیاء) شامل ہوتی ہیں۔ مثلاً سونا، چاندی، گندم، کپڑا اور گھریلو ساز و سامان وغیرہ۔

جاندا غیر منقولہ (Immoveable property)

اس سے مراد وہ جاندا ہیں، جنہیں ایک جگہ سے دوسری جگہ منتقل نہ کیا جاسکے۔ مثلاً زمین، دکان اور مکانات وغیرہ۔

موزونی / وزنی (Things Estimated by measure of weight)

جن اشیاء کو وزن کر کے فروخت کیا جاتا ہے، وہ ”موزونی“، اشیاء کہلاتی ہیں۔ جیسے گندم، چاول اور مختلف اجناس وغیرہ۔

مکلی / کیلی (Things Estimated by measure of Capacity)

جو اشیاء ماپ کرفروخت کی جاتی ہیں، وہ مکلی اشیاء ہیں، جیسے دودھ وغیرہ۔ پرانے زمانہ میں ان چیزوں کا ”صاع“، نامی آلے سے ماپ تول کیا جاتا تھا۔

شرائط بیع:

جواز بیع (Validity of sale contract) کی مندرجہ ذیل شرائط ہیں:

فروخت کنندہ اور خریدار کے لئے شرائط:

۱..... فروخت کنندہ اور خریدار دونوں کا عاقل و بالغ ہونا۔

۲..... فروخت کنندہ اور خریدار دونوں مختلف ہوں یعنی ایک ہی شخص فروخت کنندہ اور خریدار نہیں ہو سکتا، جیسا کہ بعض کاروبار میں ہوتا ہے۔ البتہ اگر کسی نابالغ یا یتیم کا ولی (Guardian) اس کی چیز کو خرید رہا ہو، تو اس صورت میں بحیثیت ولی وہ فروخت کنندہ اور بحیثیت خریدار وہ مشتری ہو سکتا ہے۔

۳..... ان میں سے ہر ایک کا دوسرے کے کلام (ایجاب و قبول) کو بلا واسطہ (Direct) یا بالواسطہ (In.Direct) سننا۔

بیع (Commodity/Subject Matter) کے متعلق شرائط:

۱..... بیع (Commodity) کا موجود ہونا۔

حضرت حکیم بن حزام رضی اللہ تعالیٰ عنہ سے حدیث مبارک مروی ہے کہ:

نہانی رسول اللہ صلی اللہ علیہ وسلم ان ابیع مالیس عندی

ترجمہ: رسول اللہ ﷺ نے مجھے اس سے منع فرمایا کہ جو چیز میرے پاس موجود نہیں ہے، میں اس کی فروخت کا کسی سے معاملہ کروں، (جامع ترمذی، کتاب البیوع، باب ماجاء فی کراہیۃ بیع مالیس عندک، رقم الحدیث: ۱۲۳۳)۔

بیع معدوم کے بارے میں ایک اور حدیث مبارک ذیل میں پیش کی جا رہی ہے:

عن حکیم بن حزام، قال قلت یارسول اللہ صلی اللہ علیہ وسلم یاتینی الرجل یسالنی

من البیع مالیس عندی ابتاع لہ من السوق ثم ما ابیعه، فقال لا تبیع مالیس عندک

ترجمہ: ”حضرت حکیم بن حزام رضی اللہ تعالیٰ عنہ سے مروی ہے کہ انہوں نے عرض کیا یا رسول اللہ ﷺ

میرے پاس ایک شخص آتا ہے۔ وہ مجھ سے کوئی چیز خریدنا چاہتا ہے جو میرے پاس نہیں ہے لہذا

میں سودا کر لیتا ہوں اور وہ چیز اسے بازار سے خرید کر دیتا ہوں، رسول اللہ ﷺ نے

فرمایا: ”جو چیز تمہارے پاس موجود نہیں اسے فروخت نہ کرو، (سنن ترمذی، کتاب البیوع عن رسول

اللہ صلی اللہ علیہ وسلم، باب ماجاء فی کراہیۃ بیع مالیس عندک، رقم الحدیث: ۱۲۳۳)۔“

درمختار میں کتاب البیوع باب البیع الفاسد میں معدوم شے کے بارے میں لکھا ہے:

لم یرد الشرع بجوازہ وقد نہی، رسول اللہ عن بیع مالیس عنده

ترجمہ: ”بیع معدوم کے جواز پر شرع وارد نہیں ہے اور تحقیق رسول اللہ ﷺ نے اس چیز کی بیع سے منع

کیا ہے، جو فروخت کنندہ کے پاس نہ ہو۔“

مولانا احمد رضا خان بریلوی رحمۃ اللہ تعالیٰ علیہ نے فتاویٰ رضویہ میں درمختار شرح تنویر الابصار کے حوالے

سے لکھا: بطل بیع المعدوم یعنی معدوم شے کی بیع باطل ہے (فتاویٰ رضویہ طبع جدید، جلد: ۱۷، صفحہ

نمبر: ۳۲۱ بحوالہ درمختار شرح تنویر الابصار، کتاب البیوع، باب البیوع الفاسدہ)۔

۲۔ مال متقوم (Valuable Goods) ہونا۔

مال متقوم دو معنی میں مستعمل ہے، جن میں سے ایک یہ ہے کہ مال متقوم وہ مال یا شے ہے، جس سے فائدہ حاصل کرنا شریعت میں جائز ہو، جیسے کمپیوٹر، گندم اور حلال جانوروں کا گوشت وغیرہ لہذا شراب اور خنزیر کا گوشت مال متقوم نہیں ہیں کیونکہ شریعت نے انہیں مال تسلیم نہیں کیا۔ دوسرے معنی کے اعتبار سے اس سے مراد وہ مال ہے، جس کو حفاظت کے ساتھ رکھا جاسکے، چنانچہ دریا میں موجو مچھلیاں اس وقت مال متقوم ہونگی، جب انہیں شکار کر لیا جائے، (تلخیص از مجلۃ الاحکام العدلیہ، مادہ نمبر: ۱۲۷)۔

۳۔ مملوک ہونا۔

مملوک ہونے سے مراد یہ ہے کہ بیع (Subject Matter) فروخت کے وقت بائع (Seller) کی ملکیت میں ہو، اگر کوئی چیز مستقبل کی کسی تاریخ میں ملکیت میں آنا متوقع ہو، تو اس کی بیع جائز نہیں ہے البتہ اس کی خرید یا فروخت کا وعدہ کیا جاسکتا ہے، جسے ”وعدہ بیع“ کہتے ہیں۔ رسول اللہ ﷺ نے ایسی شے کی خرید و فروخت سے منع فرمایا ہے، جو فروخت کنندہ کی ملکیت میں نہ ہو۔

۴۔ مقدوراً لتسلیم / قابل ہواگی (possess able) ہونا:

مقدوراً لتسلیم کا مطلب یہ ہے کہ بیع ایسی ہو، جسے مشتری (Buyer) کے حوالے کیا جاسکے۔ لہذا کوئی بھی ایسی شے جسے خریدار کے حوالہ کرنا ممکن نہ ہو، اسے فروخت کرنا جائز نہیں ہے اگرچہ وہ شے فروخت کنندہ کی ملکیت میں ہو۔ مثلاً کسی شخص کا اپنی مملوکہ گمشدہ کار کسی کو فروخت کرنا جائز نہیں ہوگا۔ کیونکہ بیع کا فروخت کنندہ کی ملکیت میں ہونے کے علاوہ یہ بھی ضروری ہے کہ وہ فروخت کنندہ کے اس طرح قبضے میں ہو کہ خریدار اس پر قبضہ بھی لے سکے۔ چنانچہ حدیث شریف میں حضرت عبداللہ بن عمر رضی اللہ تعالیٰ عنہما سے مروی ہے کہ!

قال رسول الله صلى الله عليه وسلم من ابتاع طعاما فلا يبعه حتى يستوفيه.

ترجمہ: ”رسول اللہ ﷺ نے فرمایا، جو شخص غلہ (وغیرہ) خریدے، تو جب تک اس کو اپنے قبضہ میں نہ لے لے اس وقت تک کسی دوسرے کے ہاتھ فروخت نہ کرے، (مسلم شریف، کتاب البیوع، باب بطلان بیع البیع قبل القبض، رقم الحدیث: ۱۵۲۵)۔“

حضرت عبداللہ ابن عباس رضی اللہ تعالیٰ عنہما نے فرمایا کہ اس حدیث میں اگرچہ خاص طور پر غلہ کا ذکر ہے لیکن یہ حکم تمام اشیاء کے بارے میں ہے۔

حکما مقدورا لتسليم کی شرعی حیثیت:

کوئی شے اگر حقیقی طور پر مقدورا لتسليم نہ ہو، بلکہ حکمی (Constructive) ہو، تو بھی بیع جائز ہے۔ مثلاً کسی ایسے جانور کی خرید و فروخت، جو وقت بیع فروخت کنندہ کے پاس نہیں ہے بلکہ چرنے کے لئے کھیت وغیرہ میں موجود ہے اور غالب گمان ہے کہ عادت کے مطابق وہ شام کو واپس آ جائیگا تو فی الحال مقدورا لتسليم نہ ہونے کے باوجود بھی ایسے جانور کی بیع جائز ہے کیونکہ حکما وہ مقدورا لتسليم ہے۔ اسی طرح ایسے مال مغضوب کی بیع، جو غاصب کے پاس ہے لیکن مالک نے اس کے حصول کے لئے دعویٰ دائر کیا ہو، جس پر ایسے عادل گواہ موجود ہوں کہ قوی امید ہے کہ مال مالک کو مل جائیگا تو ایسی شے کی خرید و فروخت بھی حکما مقدورا لتسليم ہونے کی وجہ سے جائز ہے۔ جیسا کہ فتاویٰ قاضی خان میں ہے:

بإع الممغصوب من غیر الغاصب ان كان الغاصب جاحدا يدعی الہ له ولم یکن للممغصوب منه بینة لایجوز بیعہ وان کالہ بینة جاز بیعہ

ترجمہ: ”اصلی مالک نے غصب شدہ مال کی بیع غیر غاصب کے ہاتھ کر دی (تو اس صورت میں) اگر مالک کے پاس غصب شدہ مال کے لئے گواہ نہیں ہے، تو بیع جائز نہیں اور اگر اس کے پاس گواہ ہو، تو بیع جائز ہے (فتاویٰ قاضی خان، کتاب البیوع، فصل فی البیع الباطل)۔“

یہی حکم اس پرندے کا بھی ہے، جسے مالک نے پرواز کے لئے فضا میں چھوڑ دیا ہو، لیکن اپنی عادت کے مطابق وہ پرندہ واپس آ جاتا ہے، تو اس کی بیع بھی جائز ہوگی۔

در مختار شرح تنویر الابصار میں ہے:

فسد بیع طیر فی الهواء لایرجع وان بطیر ویرجع صح

ترجمہ: ”اس پرندے کی بیع، جو ہوا میں چھوڑا ہے اور اس کے واپس آنے کی امید نہیں ہے تو (اس کی بیع) جائز نہیں ہے اگر وہ واپس آ جائیگا تو جائز ہے، (در مختار شرح تنویر الابصار، باب البیع الفاسد)۔“

ایجاب وقبول کے متعلق شرائط:

۱۔ ایجاب وقبول میں موافقت (similarities) ہونا۔

یعنی جس چیز کا ایجاب ہے اسی کو قبول کرنا یا جس چیز کے ساتھ ایجاب کیا ہو اسی کے ساتھ قبول

ہو۔ مثلاً فروخت کنندہ نے آنا فروخت کرنے کا ایجاب کیا اور مشتری نے کہا کہ میں نے تم سے گندم خریدی، تو یہ بیع جائز نہیں کیونکہ ایجاب و قبول میں موافقت نہیں ہے۔ اسی طرح ایجاب و قبول کی تاریخ میں بھی موافقت اور ترتیب ضروری ہے یعنی دونوں ایک ہی تاریخ میں واقع ہوں اور ایجاب پہلے اور قبول بعد میں ہو۔

۲۔ ایجاب و قبول کا ایک ہی مجلس میں ہونا۔

ایجاب و قبول کی عام طور پر چار صورتیں ہیں:

۱۔ قولی (verbally) ۲۔ فعلی (By Indication)

۳۔ تحریری (In written) ۳۔ ضمنی (By Default)

قولی ایجاب و قبول کی صورت میں ضروری ہے کہ دونوں ایک ہی مجلس میں ہوں، اگر ایجاب ایک مجلس میں کیا جائے اور قبول دوسری مجلس میں، تو شرعاً یہ درست نہیں ہے۔ مجلس میں قبول کرنے کا اختیار اختتام مجلس تک ہوتا ہے جبکہ مجلس کے برخواست ہو جانے کے بعد یہ اختیار ختم ہو جاتا ہے۔ اس کی تفصیل آگے خیار قبول / مجلس کے تحت آئیگی، (ان شاء اللہ تعالیٰ)۔

اگر ایجاب و قبول تحریری ہو، تو ضروری ہے کہ جس مجلس میں ایجاب کا پیغام ملا فوری طور پر اسی مجلس میں قبول کیا جائے وگرنہ بیع منعقد نہیں ہوگی۔ یہی حکم موجودہ زمانے میں فیکس، ای میل اور اس طرح کے دوسرے ذرائع کو استعمال کرنے میں ہے۔ تحریری ایجاب و قبول میں یہ احتیاط ضروری ہے کہ بیع و ثمن (Subject matter and price) کے بارے میں تمام چیزوں کو واضح طور پر لکھ کر اور بیان کر کے ہر قسم کے ابہام (Ambiguity) کو دور کر دیا جائے وگرنہ مستقبل میں فریقین کے درمیان تنازع (dispute) پیدا ہونے کا اندیشہ ہوتا ہے۔

بیع تعاطلی میں ایجاب و قبول فعلی ہوتا ہے۔ ایجاب و قبول ضمنی سے مراد یہ ہے کہ معاملہ بیع میں واضح طور پر ایجاب و قبول نہ ہو رہا ہو، بلکہ کسی اور معاملے کے ساتھ ضمنیاً بھی منعقد ہو جائے، جیسے کسی نے دوسرے شخص کو یہ کہا کہ تم اپنی فلاں چیز میری طرف سے صدقہ کر دو، اب اگر دوسرے شخص نے اپنی شے کو اس کے کہنے پر صدقہ کر دیا تو کہنے والے پر اس شے کی قیمت لازم ہو جائے گی کیونکہ اس کی جانب سے صدقہ تب ہی ممکن ہے، جب وہ شے اس کی ملکیت میں آئے لہذا ضمنی طور پر ایجاب و قبول

کے ساتھ یہاں پر بیع کا معاہدہ بھی ہو جائیگا۔

۳۔ ایجاب و قبول کے الفاظ۔

دونوں کے الفاظ ماضی کے ہوں یعنی ایک کہے کہ میں نے بیچا اور دوسرا کہے کہ میں نے خریدایا دونوں حال کے ہوں یعنی میں فروخت کرتا ہوں اور دوسرا کہے کہ میں خریدتا ہوں یا ایک ماضی اور ایک حال ہو یعنی میں نے فروخت کیا اور دوسرا کہے کہ میں خریدتا ہوں۔ مستقبل کے صیغے کے ساتھ بیع منعقد نہیں ہوتی، چاہے بائع و مشتری میں سے دونوں کا قول مستقبل کا ہو یا ایک کا ہو، اس سے کوئی فرق نہیں پڑتا ہے۔ بائع یا مشتری میں سے کسی نے امر کا جملہ استعمال کیا اور دوسرے نے ماضی کے لفظ کے ساتھ قبول کر لیا ہو، تو بھی بیع ہو جائیگی۔ ایجاب و قبول میں ان الفاظ کو بھی استعمال کیا جاسکتا ہے، جو بیع کے معنی میں مستعمل ہوں یا عرف میں اس سے مراد بیع ہی لی جاتی ہو مثلاً مالک بنانا اور قیمت ادا کرنا وغیرہ۔

اسلامی بنکوں میں ایجاب و قبول:

مرجہ اسلامی بنکاری نظام میں مراہجہ، اجارہ اور دیگر عقود (Contracts) میں تحریری ایجاب و قبول کو بھی زیادہ استعمال کیا جا رہا ہے اور اس میں بذریعہ فیکس، ای میل اور عام میل کے ذریعہ تحریری ایجاب یا قبول ارسال کئے جاتے ہیں۔ تحریری ایجاب و قبول میں عام طور پر یہ غلطی مشاہدے میں آئی ہے کہ ایجاب و قبول کی تاریخ میں موافقت نہیں ہوتی اور کبھی ترتیب کو بھی نظر انداز کر دیا جاتا ہے یعنی ایجاب کے آئے بغیر قبول کر لیا جاتا ہے۔ اس طرح معاملہ بیع باطل ہو جاتا ہے کیونکہ ایجاب و قبول ارکان بیع میں سے ہیں۔ لہذا اسلامی بنکار کے لئے ایجاب و قبول کی اس اہم شرط کو مدنظر رکھنا انتہائی ضروری ہے۔ یہ بھی واضح رہے کہ اگر قبول پہلے کر لیا جائے یا تاریخ آگے پیچھے ہو جائے اور معلوم ہو جانے پر صرف کاغذات (Documents) میں تبدیلی کردی جائے تو معاملہ درست نہیں ہو جاتا جیسا کہ بعض لوگ یہ سمجھتے ہیں۔ بلکہ نئے سرے سے معاملہ کی ضرورت ہوتی ہے لیکن اس میں بھی یہ شرط ہے کہ بیع استعمال نہ ہوئی ہو۔

شمن کے متعلق شرائط:

۱۔ شمن کا اس طرح معلوم ہونا کہ بعد میں خریدار و فروخت کنندہ کے درمیان کوئی نزاع (Dispute)

واقع نہ ہو۔

۲۔ ثمن کی جنس کا معلوم ہونا یعنی وہ روپے میں ہے یا ڈالر میں۔

۳۔ نوع کا معلوم ہونا مثلاً وہ امریکن ڈالر ہے یا آسٹریلیین ڈالر

۴۔ ثمن کے وصف (Characteristics/Qualities) کا معلوم ہونا یعنی وہ کھرا ہے یا کھوٹا۔

۵۔ اگر ثمن مؤجل (Deferred) ہو تو ادائیگی کے وقت (payment time) کا واضح طور پر معلوم

ہونا بھی ضروری ہے۔ ثمن مؤجل کی صورت میں یہ بھی شرط ہے کہ اگر خریدار نے وقت مقررہ پر ثمن کی

ادائیگی نہ کی تو اس کی وجہ سے قیمت میں اضافہ نہیں کیا جاسکتا ہے۔ کیونکہ میں وہ اضافہ سود ہوگا، جو کہ

حرام ہے۔

عیسائیت، حقائق و واقعات

رضی الدین سید

اسلامک ریسرچ اکیڈمی کراچی